



IL-MISTERU TAL-KNISJA

KITBA TA' MONS. ISQOF EMERITU NIKOL Ġ. CAUCHI

(L-ERBATA-X-IL PARTI)

IL-PRIMAT TAL-PAPA

Il-Knisja rċiviet minn għand Kristu s-setgħat kollha meħtieġa sabiex tkun tista' titmexxa kif imiss, u tilhaq il-għan li għalih għet imwaqqfa. Hija tghallem lill-insara f'isem Alla, u tregħhom. Il-membri tagħha kollha, żgħar u kbar, għandhom joqgħodu għat-tagħlim u għall-kmand tagħha, fl-ordni spiritwali, għax is-setgħa tagħha ġejja minn Alla.

Sabiex tkun tista' tinzamm fil-Knisja, l-unità tal-fidi u tat-tmexxija, u la darba l-Knisja hija komunità li tidher, kien meħtieġ li jkollha Ras viżibbli, wara li Kristu, il-Fundatur tagħha, tela' fis-Sema u ma baqax jidher fost il-bnedmin. Kristu, għalhekk, qabel ma halla din l-art, għażel vigarju tiegħu u kap viżibbli tal-Knisja biex imexxiha f'ismu.

Skond it-tagħlim kattoliku dak il-mexxej magħżul minn Kristu nnifsu kien San Pietru, u lilu tah il-primat jiġifieri l-missjoni ta' ragħaj u kap tal-Knisja, flimkien mas-setgħat meħtieġa għal dik il-missjoni. Dan il-primat ta' Pietru għadda wkoll għas-suċċessuri tiegħu li huma l-papiet.

Il-Primat

Tajjeb li nġhidu li l-primat jista' jkun ta' żewġ għamliet:

- (i) **Il-primat ta' ġieħ**, meta xi persuna jkun jisthoqqilha qima iktar mill-ohrajn, jew tkun l-iktar magħrufa fosthom.
- (ii) **Il-primat ta' ġurisdizzjoni**, meta wieħed ikollu l-missjoni li jriġi lis-sudditi tiegħu bil-poter, li jagħmel liġijiet u jagħti deċiżjonijiet. Il-primat fil-Knisja huwa mhux biss wieħed onorarju, iżda wkoll primat ta' ġurisdizzjoni.

Il-Konċilju Vatikan I, (1870) fil-Konstituzzjoni "*Pater Aeternus*" fejn tenna t-tagħlim tal-Konċilju ta' Firenze, (1438-1445) tana wkoll tifsir iktar dettaljat dwar il-primat u l-missjoni ta' San Pietru u tal-Papiet suċċessuri tiegħu. Huwa ddefinixxa, li:

- (1) San Pietru kien mahtur minn Kristu bħala Kap viżibbli tal-Knisja,
- (2) li huwa rċieva minn għand Kristu, il-primat, mhux biss ta' l-unur iżda wkoll ta' ġurisdizzjoni, jiġifieri rċieva

minn għand Kristu l-awtorità suprema li jghallem u jiggverna l-Knisja kollha.

- (3) Li huwa, bis-saħħa ta' l-istess istituzzjoni divina, għandu linja perpetwa ta' suċċessuri fil-Primat.
- (4) Li s-suċċessuri tiegħu huma l-Papiet, cioè l-isqfijiet ta' Ruma.
- (5) Kristu nnifsu huwa r-Ras invizibbli tal-Knisja u minnu ġejja kull setgħa li hemm fis-soċjetà mwaqqfa minnu. Huwa jibqa' magħha għal dejjem biex jiggwidaha, jriġiha u jwieżinaha

Barra minn hekk, il-Konċilju Vatikan I ikkundanna wkoll lil dawk "li jgħidu li l-Appostlu San Pietru ma ġie imqiegħed minn Kristu, il-Mulej, bħala prinċep ta' l-Appostli kollha u bħala ragħaj viżibbli tal-Knisja militanti kollha, u li ma rċievix direttament u mingħajr medjazzjoni ta' haddiehor, il-primat, mhux biss ta' l-unur, iżda wkoll ta' ġurisdizzjoni vera u propja."

Il-Konċilju Vatikan II dwar l-istess suġġett jgħidilna li "l-Papa, minhabba l-uffiċċju tiegħu ta' Vigarju ta' Kristu u ragħaj tal-Knisja kollha, għandu fuq il-Knisja s-setgħa l-iżjed għolja u universali li hu jista' jeżerċita l-hin kollu bil-libertà kollha... Il-Mulej qiegħed biss lil Xmun bħala blata u dak li jzomm l-imfietah tal-Knisja (cfr: Mt 16,18-19) u għamlu Ragħaj tal-merħla tiegħu kollha (cf. Ġw 21,15ss.)" (*Lumen Gentium*, n.22).

A. Il-Primat ta' San Pietru

(1) Il-wegħda

Il-primat ġie mwiegħed minn Kristu lil San Pietru. Difatti fil-Vangelu ta' San Mattew (16,13-19) insibu: "Jiena ngħidlek: Inti Pietru, u fuq din il-blata jiena nibni l-Knisja tiegħi, u s-setgħat ta' l-infern ma jegħlubuħiex. Jiena nagħtik l-imfietah tas-Saltna tas-Smewwiet, u kull ma torbot fuq l-art ikun marbut fis-smewwiet, u kull ma tholl fuq l-art ikun mahlul fis-smewwiet."

- (i) Lil Pietru biss, mill-appostli kollha, li Kristu qallu li

huwa blata u li fuqha ser jibni l-Knisja tiegħu.

- (ii) Pietru ma jistax ikun il-pedament li fuqu tinbena l-Knisja fis-sod, jekk ma jkollux l-oghla awtorità li jgħallem u jrieġi lill-insara fil-hwejjeġ spiritwali.
- (iii) Il-ġurisdizzjoni suprema mwegħda minn Kristu hija primat veru, għax dak il-kliem Kristu qalu lil Pietru waħdu u mhux lill-oħrajn.

F'Luqa (22,32) naqraw "Jiena tlabt għalik, biex il-fidi tiegħek ma tiġix nieqsa. Inti mbagħad, meta terġa' lura għas-sewwa, wettaq lil hutek." **Kristu lil Pietru waħdu qallu li ser jitlob għalih, sabiex iżomm shih fil-fidi u jsahħaħ ukoll lill-oħrajn.**

Il-primat ta' Pietru huwa rikjest mill-funzjoni tiegħu bhala "prinċipju permanenti tal-unità fil-fidi u fil-komunjoni fil-Knisja, kif ukoll bhala pedament viżibbli tagħha."

(2) Il-primat li kien imwiegħed ġie mogħti lil Pietru

Wara li qam mill-mewt, Kristu, kif kien wiegħed qabel ma miet, ta lil San Pietru l-oghla awtorità, billi qallu (Ġw. 21,15-19) "Irgħa n-nagħaġ tiegħi."

- (i) **Dan il-kliem ta' Kristu kien indirizzat lil Pietru biss**, difatti sejjahlu b'ismu "Xmun bin Ġwanni" u qabel, kien talab minnu stqarrija ta' mħabba personali; "Thobbni int, aktar minn dawn?"
- (ii) **Bihom ġie mogħti l-primat**, għax il-kelma "tirgħa" fil-kitbiet ta' l-awturi sagri u profani, tfisser xi setgħa li xi hadd ikollu fis-soċjetà. Peress li din is-setgħa ngħatat lil Pietru biss, mela huwa għandu l-primat veru, li bih sar vigarju ta' Kristu u r-ragħaj ewlieni tal-Knisja.
- (iii) **Il-primat ta' Pietru huwa fuq il-Knisja Universali** għax ġie mogħti s-setgħa li jirgħa kemm il-brief, kif ukoll in-nagħaġ. Il-membri kollha tal-Knisja, bla eċċezzjoni, huma suġġetti għal dik is-setgħa.

Din il-verità hija kkonfermata anki bil-fatt li San Pietru fehem li lulu ġie mogħti l-primat u għalhekk użah ukoll f'diversi ċirkostanzi, per eżempju fl-għażla ta' Mattija biex jieh u post ta' Ġuda, (Atti 1,15), fil-predikazzjoni tal-Vanġelu (Atti 2,14;3,6), meta Pietru aċċetta l-pagani biex jidhlu fil-Knisja (Atti 9,32), u fil-Konċilju ta' Ġerusalem (Atti 15,7.12).

B. Il-primat tal-Papiet, bhala suċċessuri ta' San Pietru

Il-primat ta' ġurisdizzjoni fuq il-Knisja Universali, ġie mogħti mhux biss lil Pietru, iżda wkoll lis-suċċessuri tiegħu jġififieri lill-Papiet.

Il-Konċilju Vatikan I jagħti l-anatema lil dawk "li jgħidu, li mhux b'istituzzjoni ta' Kristu jew bi dritt divin li Pietru fil-primat fuq il-Knisja kollha kemm hi, għandu s-suċċessuri perpetwi". **Il-Konċilju jikkundanna wkoll lil dawk li jgħidu li, "il-Papiet ma humiex is-suċċessuri ta' Pietru fil-primat."** Fid-digriet "*Unitatis Redintegratio*" (n.14) naqraw li "Għal hafna sekli l-Knejjes tal-Lvant u tal-Punent għażlu li jimxu mit-triqat tagħhom għalkemm baqgħu marbutin flimkien f'għaqda ta' l-ahwa fil-fidi u fil-hajja sagramentali. Is-*Sede Rumana* kienet tintervjeni b'kunsens komuni, meta kienu jqumu bejniethom kwistjonijiet dwar il-fidi jew id-dixxiplina."

L-istorja tixhed żewġ fatti dwar il-pożizzjoni tal-Papa fil-Knisja: l-isqfijiet ta' Ruma, iktar minn darba, hadu passi u taw ordnijiet fuq djoċesijiet oħra li kienu barra mit-territorju tagħhom. Barra minn hekk djoċesijiet oħra fid-dinja kienu jħarsu lejn l-Isqof ta' Ruma, bhala dak li kellu xi preċedenza jew setgħa fuqhom.

Hemm tliet konklużjonijiet li rridu naslu għalihom, meta nitkellmu dwar il-primat tal-papa:

- (i) **Kristu ried li l-primat ta' ġurisdizzjoni mogħti lil San Pietru jgħaddi wkoll għas-suċċessuri tiegħu.**

Kif jidher mit-testi kkwotati qabel, San Pietru ġie mqiegħed bhala pedament tal-Knisja, rċieva l-imfietah tas-saltna u s-setgħat li jholl u jorbot, u li jirgħa l-merħla kollha. Izda, Kristu ried li l-Knisja tibqa' sa l-ahħar taż-żminijiet, u din ma tistax iżzomm wieqfa, jekk ma jkollhiex min imexxiha bl-istess setgħat li kellu Pietru.

Ir-raġuni wkoll turina li sabiex il-Knisja tkun tista' tmexxi lill-insara ta' kull art u ta' kull żmien kif riedha tagħmel Kristu, kellha bżonn awtorità shiħa u li tibqa'. Izda din l-awtorità tilhaq ahjar il-għan tagħha, jekk tkun f'idejn persuna wahda milli f'idejn hafna.

- (ii) **Pietru mar Ruma u kien joqgħod hemm.** Mix-xhieda ta' hafna kittieba ta' l-ewwel sekli, bħalma kienu Origene u Tertulljanu, kif ukoll mis-sejbiet arkeoloġiċi u mill-istqarrijiet tal-Knejjes orjentali, hu storikament ipprovat li San Pietru kien isqof ta' Ruma u dan il-fatt ma hu miċhud minn ebda awtur ta' l-antikità.

- (iii) **Is-suċċessuri ta' Pietru huma l-Papiet u għalhekk, bi dritt divin, imisshom il-primat.** Din il-prerogattiva tal-Papa, matul l-istorja kienet rikonnoxxuta mill-isqfijiet li qagħdu għall-ġurisdizzjoni tiegħu u għarfuh bhala ragħaj tal-Knisja kollha, b'setgħat fuq ir-ragħajja l-oħra, u mhux biss fuq l-insara komuni. Dan jidher ukoll mil-Konċilji Ekumeniċi li jiġu mlaqqgħin bl-awtorità tal-Papa u d-deċiżjonijiet tagħhom, jirrikjiedu l-approvazzjoni tiegħu.

Il-primat tal-Papa, huwa setgħa ta' tregħija shiħa u suprema, hekk li ma hemm ebda poter fil-Knisja li l-Papa, ma għandux u l-anqas ma hemm ebda poter iehor li huwa aqwa minn tiegħu.

Hija setgħa ordinarja, ċioe marbuta ma' l-uffiċċju tiegħu bhala Ragħaj u Ghalliem tal-Knisja Universali u mhux setgħa delegata lilu minn xi bniedem iehor.

Fil-Knisja ma hemmx possibbiltà ta' appell għal xi awtorità umana oghla minn dik tal-Papa rigward xi tagħlim jew deċiżjonijiet tiegħu.

It-tagħlim dwar il-primat tal-Papa, il-Kompendju tal-Katekiżmu tal-Knisja Kattolika (n.182) jiġbru f'dan il-kliem: **"Il-Papa, isqof ta' Ruma, u suċċessur ta' San Pietru hu l-prinċipju perpetwu u viżibbli, u l-pedament ta' l-għaqda tal-Knisja. Hu l-vigarju ta' Kristu, kap tal-kulleġġ ta' l-isqfijiet, u ragħaj tal-Knisja kollha, li fuqha għandu l-Awtorità ġejja minn Alla, setgħa shiħa, suprema, immedjata u universali"**.